

दिनाङ्क :-03.10.2024

प्रातः - 06:55

प्रधानमन्त्री/स्वच्छता

प्रधानमन्त्री नरेन्द्रमोदी अवदत् यत् स्वच्छतायाः प्रतिबद्धता सम्पूर्णजीवनस्य प्रतिज्ञा वर्तते। तेन जनाः समाहूताः यत् स्वच्छतां जीवनस्य अङ्गत्वेन स्वीकुर्युः। स्वच्छभारताभियानस्य दश-वर्ष-पूर्ववसरे ह्यः राजधान्यां नवदिल्याम् ऐषमः स्वच्छता एव सेवा कार्यक्रमं सम्बोधयन् प्रधानमन्त्रिणा स्वच्छतां जनान्दोलनं विधातुं चत्वारिंशदुरैकशतकोटि-भारतीयानां भावना श्लाघिता। प्रधानमन्त्री अवोचत् यत् पञ्चदश-दिनेषु स्वच्छता पखवाड़ा इत्यस्य अन्तर्गतं देशे सप्तविंशति-लक्षाधिक-कार्यक्रमाः आयोजिताः। एतेषु कार्यक्रमेषु अष्टाविंशति-कोट्यधिकाः जनाः प्रतिभागं कृतवन्तः। श्रीमोदी अवोचत् यत् अयं दिवसः अस्मान् महात्मगान्धिनः देशस्य अन्य-महापुरुषाणां च स्वप्न-कल्पित-भारतं वास्तविक-रूपेण परिवर्तितुं प्रेरयति। स्वच्छ-भारताभियानस्य सफलतायां समेषां देशवासिनां स्वच्छता-कर्मिणां धार्मिक-नेतृणां क्रीडाकाणां प्रसिद्ध-जनानां प्रशासनेतर-सङ्घटनानां वार्ताभिकरणानां च योगदानं प्रधानमन्त्रिणा प्रशंसितम्। प्रधानमन्त्रिणा ह्यः दश-सहस्र-कोटि-रूप्यकाणां स्वच्छता-परियोजनानाम् अपि चर्चा कृता।

विश्व-स्वास्थ्य-सङ्घटनम्/स्वच्छताभियानम्

विश्व-स्वास्थ्य-सङ्घटनस्य महानिदेशकेन टेड्रोस-ए[न]जॉम-घेब्रेयससेन ह्यः प्रधानमन्त्रिणः नरेन्द्र-मोदिनः प्रशंसा कृता। अपि च, स्वच्छ-भारताभियानस्य माध्यमेन सतत-विकास-लक्ष्य-प्राप्तये च सर्वकारस्य महत्त्वपूर्ण-प्रगतिः प्रशंसिता। अनेन स्वच्छ-भारताभियाने स्वच्छ-स्वस्थ-राष्ट्रं समेधितुं समुदायाः समाहूताः।

प्रधानमन्त्री/झारखण्ड

प्रधानमन्त्री नरेन्द्रमोदी ह्यः झारखण्डस्य हजारीबाग-क्षेत्रे त्रिशतोत्तर-त्र्यशीति-सहस्र-कोटि-रूप्यकाणां विविध-परियोजनानाम् आधारशिलां अस्थापयत् लोकार्पणं च कृतवान्। एतासु परियोजनासु 'धरती आबा जनजातीय ग्राम उत्कर्ष अभियानम्' प्रमुखम् अस्ति। एतत् सार्धैक-शतोत्तर-नवसप्तति-सहस्र-कोटि-रूप्यकाणां वर्तते। एतासु परियोजनासु प्रधानमन्त्रि-जनजातीयादिवासि-न्याय-महाभियानस्य अन्तर्गतं निहितानि कार्याणि सम्मेलितानि सन्ति। प्रधानमन्त्रिणा चत्वारिंशत् एकलव्य-विद्यालयानां लोकार्पणं कृतम्। तेन पञ्चविंशति-सङ्ख्याकानाम् एकलव्य विद्यालयानाम् आधारशिला अपि स्थापिता। अत्रावसरे हजारीबागो विनोबाभावे-विश्वविद्यालयस्य परिसरे जनान् सम्बोधयन् श्रीमोदी अवोचत् यत् नैकाः परियोजनाः आदिवासि-समुदायं शक्तं विधातुं, राज्ये ग्रामीणाधारभूत-संरचनां समेधितुं च महत्त्वपूर्ण-रूपेण सहायकाः भविष्यन्ति। प्रधानमन्त्री अवोचत् यत् देशस्य जनजातीय-समुदायस्य विकासं विना विकसित-भारतस्य स्वप्नः पूर्णः नैव भविष्यति। प्रधानमन्त्रिणा उक्तं यत् एताभिः परियोजनाभिः पञ्च-कोट्यधिकेभ्यः आदिवासि-जनेभ्यः लाभः भविष्यति।

राष्ट्रपतिः/राजस्थान यात्रा

-

राष्ट्रपतिः द्रौपदी-मुर्मु अद्यप्रभृति राजस्थानस्य द्वि-दिवसीयायां यात्रायां भविष्यति। तत्र सा विभिन्नेषु कार्यक्रमेषु सहभागं करिष्यति। सर्वादौ उदयपुरे मोहनलाल-सुखार्जिआ-विश्वविद्यालयस्य द्वात्रिंशत्तमे दीक्षान्तसमारोहे उपस्थास्यति।

हरियाणा-निर्वाचनम्

हरियाणाप्रदेशे अद्य सायं विधानसभा-निर्वाचनार्थं प्रचाराभियानं सम्पन्नतां यास्यति।

नवरात्रम्

अद्यप्रभृति नवदिनात्मकं नवरात्र-पर्व सोल्लासं सश्रद्धं च प्रारभते। अशेष-देशे अत्रावसरे विभिन्नाः कार्यक्रमाः आयोज्यन्ते।

बिहारे जलाप्लावः

बिहारे जलाप्लावेन सहरसा, मधेपुरा, पूर्णिया, मुजफ्फरपुर, समस्तीपुर-कटिहार-प्रभृति-क्षेत्रेषु स्थितिः गभीरा वर्तते। राज्ये गणक-कोसी-नद्यौ आपच्छिद्वादुपरि प्रवहतः। तत्रैव बागमती-कमलाबलान-महानन्दाः च पूर्णवेगेन प्रवहन्ति। अस्माकं वार्ताहरेण सूचितं यत् जलाप्लाव-कारणेन इदानीं यावत् षोडश-जनपदेषु द्वादश-लक्षाधिकजनाः प्रभाविताः सन्ति। राज्ये साहाय्योद्धार-कार्याणि विधीयन्ते, परं मार्ग-ध्वंस-कारणेन साहाय्योद्धारकार्ये काठिन्यं सञ्जायते।

महिला-क्रिकेट्-स्पर्धा

महिलानां विंशतिं प्रतिविंशति-विश्वचषक-क्रिकेट्-स्पर्धायाः नवम-संस्करणं यूएई-देशस्य शारजाह-नगरे अद्य आरप्स्यते। भारतम् अस्य मासस्य चतुर्थे दिनाङ्के न्यूजीलैण प्रथमस्पर्धायां सम्मुखीकरिष्यति। अक्टूबर-मासस्य तृतीय-दिनाङ्कात् विंशतिदिनांक-पर्यन्तम् अस्यां बृहत्-स्पर्धायां प्रायः दश-दलानि भागं भजिष्यन्ति।

॥इति वार्ताः॥